

ପାରସ୍ୟ ଓ ଗ୍ରୀକ୍ ଆକ୍ରମଣ

ସୁମିତ୍ର ତା ବାପାଙ୍କ ସହିତ ଦିଲ୍ଲୀ ବୁଲିଯାଇଥିବା ସମୟରେ ଲାଲକିଲ୍ଲାରେ ସାଧାରଣତନ୍ତ୍ର ଦିବସ ପ୍ୟାରେଡ୍ ଦେଖିବାର ସୁଯୋଗ ପାଇଲା । ଆମ ସୈନ୍ୟବାହିନୀର ଜବାନମାନେ ପ୍ୟାରେଡ୍ରେ ମାର୍ଚ୍ଚକରି ଯାଉଥିବାର ଦେଖିଲା । ତାପରେ ଜବାନମାନଙ୍କ ବିଷୟରେ ଜାଣିବା ପାଇଁ ସୁମିତ୍ର ଆଗ୍ରହ ହେଲା । ତେଣୁ ସେ ବାପାଙ୍କୁ ପଚାରିଲା, “ସୈନ୍ୟମାନେ କି କାର୍ଯ୍ୟ କରନ୍ତି” । ବାପା ତାକୁ ବୁଝାଇଲେ ସେମାନେ ଆମ ଦେଶକୁ ବୈଦେଶିକ ଆକ୍ରମଣରୁ ରକ୍ଷା କରିଥାଆନ୍ତି । ଆମ ଦେଶ ଉପରେ ଅତି ପ୍ରାଚୀନ କାଳରୁ ଆକ୍ରମଣ ହୋଇଆସୁଅଛି । ସୁମିତ୍ର ସେହି ପ୍ରାଚୀନ କାଳର ଆକ୍ରମଣକାରୀଙ୍କ ବିଷୟରେ ଜାଣିବାକୁ ଋହୁଁବାରୁ ବାପା ଯାହା କହିଥିଲେ, ଏବେ ଶୁଣ ।



ଅତୀତରେ ଭାରତକୁ ସୁନାରଦେଶ କୁହାଯାଉଥିଲା । ଏହା ବିପୁଳ ଧନସମ୍ପତ୍ତିରେ ପରିପୂର୍ଣ୍ଣଥିଲା । ଏହି ଧନସମ୍ପତ୍ତି ପାଇବା ଏବଂ ନିଜ ସାମ୍ରାଜ୍ୟ ବିସ୍ତାର କରିବା ଉଦ୍ଦେଶ୍ୟରେ କେତେକ ବୈଦେଶିକ ଶକ୍ତି ଭାରତ ଆକ୍ରମଣ କରିଥିଲେ । ସେମାନଙ୍କ ମଧ୍ୟରେ ଥିଲେ ପାରସିକ ଓ ଗ୍ରୀକ୍ମାନେ ।

ପାରସିକ ଆକ୍ରମଣ

ଖ୍ରୀ:ପୂ: ୬ଷ୍ଠ ଶତାବ୍ଦୀର ପ୍ରଥମଭାଗରେ ମଧ୍ୟ ଏସିଆର ପାରସ୍ୟ ଦେଶରେ (ବର୍ତ୍ତମାନର ଇରାନ) ଏକ ବିଶାଳ ସାମ୍ରାଜ୍ୟ ଗଢ଼ିଉଠିଥିଲା । ଏହି ଦେଶ ଆକାମେନିଡ୍ ଶାସକମାନଙ୍କଦ୍ୱାରା ଶାସିତ ହେଉଥିଲା । ପାରସ୍ୟର ସମ୍ରାଟ ପ୍ରଥମ ତେରାୟ୍ ଖ୍ରୀ:ପୂ. ୫୨୨ରେ ପାରସ୍ୟର ଶାସନଭାର ଗ୍ରହଣ କରିଥିଲେ । ଧନ ଲୋଭରେ ଆକର୍ଷିତ ହୋଇ ସେ ଭାରତର ଉତ୍ତର-ପଶ୍ଚିମାଞ୍ଚଳକୁ ଆକ୍ରମଣ କଲେ । ସେହି ଅଞ୍ଚଳରେ କୌଶସା ଶକ୍ତିଶାଳୀ ଶାସକ ନଥିବାରୁ ତେରାୟ୍ ସେଠାରେ ଥିବା



ଏସିଆର ମାନଚିତ୍ର

ପଞ୍ଜାବ, ସିନ୍ଧୁପ୍ରଦେଶ ଓ ସିନ୍ଧୁନଦୀର ପଶ୍ଚିମାଞ୍ଚଳକୁ ଦଖଲ କରି ପାରସ୍ୟ ସାମ୍ରାଜ୍ୟର ଅନ୍ତର୍ଭୁକ୍ତ କରାଇଥିଲେ । ପାରସ୍ୟ ଅଧୀକୃତ ଭାରତୀୟ ଅଞ୍ଚଳଟି ସବୁଠାରୁ ଅଧିକ ଉତ୍ତର ଓ ଜନବହୁଳ ଥିଲା । ପାରସ୍ୟର ରାଜାମାନେ ଏହି ଅଞ୍ଚଳରୁ ପ୍ରଭୁତ୍ୱ କରି ଆଦାୟ କରୁଥିଲେ । ଆଲେକ୍ଜାଣ୍ଡର ପାରସ୍ୟ ଆକ୍ରମଣ କଲା ପର୍ଯ୍ୟନ୍ତ ଏ ଅଞ୍ଚଳ ପାରସ୍ୟ ରାଜାମାନଙ୍କ ଅଧୀନରେ ଥିଲା । ତେରାୟସ୍କ ପରେ ରାଜା ଜେରକସସ୍ ଭାରତୀୟମାନଙ୍କୁ ପାରସ୍ୟ ସୈନ୍ୟବାହିନୀରେ ନିଯୁକ୍ତି ଦେଇ ଗ୍ରୀକ୍ମାନଙ୍କ ବିରୁଦ୍ଧରେ ଯୁଦ୍ଧ ଘୋଷଣା କରିଥିଲେ ।

ପାରସ୍ୟ ଆକ୍ରମଣର ପ୍ରଭାବ :

ଭାରତ ସହିତ ପାରସ୍ୟ ଦେଶର ସମ୍ପର୍କ ପ୍ରାୟ ୨୦୦ବର୍ଷ ଧରି ରହିଥିଲା । ଏହି ଦୁଇଦେଶ ମଧ୍ୟରେ ବାଣିଜ୍ୟ ସମ୍ପର୍କ ଉଭୟ ଜଳ ଓ ସ୍ଥଳପଥରେ ବୃଦ୍ଧି ପାଇଥିଲା । କିନ୍ତୁ ସଂସ୍କୃତିକ କ୍ଷେତ୍ରରେ ପାରସ୍ୟମାନଙ୍କ ପ୍ରଭାବ ଅଧିକ ଥିଲା । ପାରସ୍ୟବାସୀମାନଙ୍କଠାରୁ ଭାରତୀୟମାନେ ଏକ ନୂତନ ଲିପି ଶିଖିଥିଲେ, ଯାହାର ନାମ ଥିଲା ଖରୋଷ୍ଟି । ଏହି ଅକ୍ଷରଗୁଡ଼ିକ ତାହାଣରୁ ବାମପାର୍ଶ୍ୱକୁ ଲେଖାଯାଉଥିଲା । ଉତ୍ତର-ପଶ୍ଚିମାଞ୍ଚଳରେ ଅଶୋକଙ୍କ କେତେକ ଶିଳାଲିପି ଏହି ଖରୋଷ୍ଟି ଲିପିରେ ଲେଖାଯାଇଛି ।

ଅଶୋକଙ୍କ ଦ୍ୱାରା ନିର୍ମିତ ସ୍ତମ୍ଭମାନଙ୍କରେ ପାରସ୍ୟ ସଭ୍ୟତାର ପ୍ରଭାବ ପଡ଼ିଥିବାର ଦେଖାଯାଏ । ଅଶୋକଙ୍କ ଅନୁଶାସନଗୁଡ଼ିକରେ ପାରସ୍ୟ ଶବ୍ଦର ବ୍ୟବହାର ଦେଖିବାକୁ ମିଳେ । ଅନୁମାନ କରାଯାଏ ପାରସ୍ୟବାସୀଙ୍କଠାରୁ ଭାରତର ବିପୁଳ ଧନସମ୍ପତ୍ତି ବିଷୟରେ ସୂଚନା ପାଇ ଗ୍ରୀକ୍ମାନେ ଭାରତ ଆକ୍ରମଣ କରିଥିଲେ ।

ଏସିଆ ମାନଚିତ୍ର ଦେଖି ପ୍ରାଚୀନ ପାରସ୍ୟଦେଶ କେଉଁଠାରେ ଅବସ୍ଥିତ ଥିଲା, ଚିହ୍ନିତ କର ଏବଂ ସେ ଦେଶ ବିଷୟରେ ଅଧିକ ତଥ୍ୟ ସଂଗ୍ରହ କର ।

ଗ୍ରୀକ୍ ଆକ୍ରମଣ :

ଆଲେକ୍ଜାଣ୍ଡର ଖ୍ରୀ:ପୂ: ୩୫୬ ମସିହାରେ ଗ୍ରୀସର ମାସିଡୋନିଆ ନାମକ ଏକ କ୍ଷୁଦ୍ର ରାଜ୍ୟରେ ଜନ୍ମଗ୍ରହଣ କରିଥିଲେ । ତାଙ୍କର ପିତା ଫିଲିପ୍ ମାସିଡୋନିଆ ରାଜ୍ୟର ରାଜା ଥିଲେ । ବାଲ୍ୟକାଳରେ ଆଲେକ୍ଜାଣ୍ଡର ଗ୍ରୀକ୍ ଦାର୍ଶନିକ ଆରିଷ୍ଟଟଲଙ୍କଠାରୁ ବିଦ୍ୟାଶିକ୍ଷା କରିଥିଲେ । ପିତା ଫିଲିପ୍ଙ୍କ ମୃତ୍ୟୁପରେ ମାତ୍ର ୨୦ବର୍ଷ ବୟସରେ ସେ ସିଂହାସନ ଆରୋହଣ କରିଥିଲେ । ସିଂହାସନ ଆରୋହଣ କରିବାର ଅଳ୍ପ ଦିନ ମଧ୍ୟରେ ସେ ଏସିଆମାଜନର, ପାରସ୍ୟ, ସିରିଆ, ମିଶର ଓ ଆଫଗାନିସ୍ଥାନ ଆଦି ଅଞ୍ଚଳ ଜୟ କରିଥିଲେ । ତାଙ୍କର ବୀରତ୍ୱ ଓ ସାହସିକତାପାଇଁ ତାଙ୍କୁ ଦିଗ୍‌ବିଜୟୀ ବୀର କୁହାଯାଏ । ସମଗ୍ର ପୃଥିବୀକୁ ଜୟକରିବାର ସ୍ୱପ୍ନ ସେ ଦେଖୁଥିଲେ ।

ଖ୍ରୀ.ପୂ. ୩୩୪ ମସିହାରେ ନିଜର ଚାଳିଶ ହଜାର ସୈନ୍ୟଙ୍କ ସହିତ ଆଲେକ୍ଜାଣ୍ଡର ଏସିଆମାଜନର ଆକ୍ରମଣ କଲେ । ଏଠାରୁ ପାରସ୍ୟ ଅଭିମୁଖେ ଅଗ୍ରସର ହୋଇ ପାରସ୍ୟର ସମ୍ରାଟ ଦୃତୀୟ ତେରାୟସ୍କଙ୍କୁ ପରାସ୍ତ କରିଥିଲେ । ଆଲେକ୍ଜାଣ୍ଡର ସିରିଆ ଓ ମିଶରକୁ ମଧ୍ୟ ଆକ୍ରମଣ କରିଥିଲେ । ପାରସ୍ୟମାନଙ୍କ ଅଧୀନରୁ ମିଶରକୁ ମୁକ୍ତକରି ସେଠାରେ “ଆଲେକ୍ଜାଣ୍ଡ୍ରିଆ” ନଗର ସ୍ଥାପନ କରିଥିଲେ ।

ଖ୍ରୀ.ପୂ. ୩୨୬ ମସିହାରେ ଆଲେକ୍ଜାଣ୍ଡର ଭାରତ ଅଭିମୁଖେ ଅଭିଯାନ ଆରମ୍ଭ କଲେ । ସେ ଖାଇବର

ଗିରିପଥ ଦେଇ ଭାରତକୁ ପ୍ରବେଶ କଲେ ଏବଂ ଉତ୍ତର-ପଶ୍ଚିମାଞ୍ଚଳର ସୀମାନ୍ତ ପ୍ରଦେଶଗୁଡ଼ିକୁ ଆକ୍ରମଣ କଲେ । ସେତେବେଳେ ଭାରତର ଉତ୍ତର-ପଶ୍ଚିମରେ ଗାନ୍ଧାର, କାଘୋଜ ଭଳି ଅନେକ ଛୋଟ ଛୋଟ ରାଜ୍ୟ ଗଠିତ ହୋଇଥିଲା । ଏହି ରାଜ୍ୟମାନଙ୍କ ମଧ୍ୟରେ ଏକତା ନଥିଲା । ସେମାନେ ପରସ୍ପର ସହିତ ଅନବରତ କଳହରେ ଲିପ୍ତ ରହୁଥିଲେ । ସିନ୍ଧୁ ଓ ବିତସ୍ତ୍ରା ନଦୀ ମଧ୍ୟରେ ଥିବା ତକ୍ଷଶିଳା ଗାନ୍ଧାର ରାଜ୍ୟର ରାଜଧାନୀ ଥିଲା । ଏହି ନଦୀର ଅପର ପାର୍ଶ୍ୱରେ ଗୋଟିଏ ରାଜ୍ୟରେ ପୌରବ ବଂଶ ରାଜତ୍ୱ କରୁଥିଲେ । ଏହି ରାଜ୍ୟର ନାମ କିମ୍ବା ରାଜଧାନୀ ନାମ ଏପର୍ଯ୍ୟନ୍ତ ଜଣାନାହିଁ ।

ଭାରତର ଉତ୍ତର-ପଶ୍ଚିମରେ ଥିବା ରାଜ୍ୟମାନଙ୍କ ମଧ୍ୟରୁ କେତେକ ରାଜ୍ୟ ଆଲେକ୍ଜାଣ୍ଡରଙ୍କ ବଶତା ସ୍ୱୀକାର କରିଥିଲେ । ତକ୍ଷଶିଳାର ରାଜା ଅମ୍ବି ମଧ୍ୟ ଆଲେକ୍ଜାଣ୍ଡରଙ୍କୁ ପ୍ରତିରୋଧ ନକରି ଆତ୍ମସମର୍ପଣ କରିଥିଲେ । ପୌରବ ରାଜ୍ୟର ରାଜା ପୁରୁ କିନ୍ତୁ ଆଲେକ୍ଜାଣ୍ଡରଙ୍କ ଗତିପଥରେ ପ୍ରତିବନ୍ଧକ ହୋଇଥିଲେ । ଫଳରେ ପୁରୁଙ୍କ ସୈନ୍ୟ ଓ ଆଲେକ୍ଜାଣ୍ଡରଙ୍କ ସୈନ୍ୟମାନଙ୍କ ମଧ୍ୟରେ ଭୀଷଣ ଯୁଦ୍ଧହେଲା । ଏହାକୁ ହାଇଦ୍ରାସ୍‌ପେସ୍ ଯୁଦ୍ଧ କୁହାଯାଏ ।

ଏହି ଯୁଦ୍ଧରେ ଆଲେକ୍ଜାଣ୍ଡର ବିଜୟୀ ହେଲେ । ଗୁରୁତର ଭାବେ ଆହତ ହୋଇ ମଧ୍ୟ ପୁରୁ ଶେଷ ପର୍ଯ୍ୟନ୍ତ ଯୁଦ୍ଧ କରିଥିଲେ ଓ ଶେଷରେ ବନ୍ଦୀ ହେଲେ । ସମ୍ଭୁତରେ ବନ୍ଦୀ ପୁରୁଙ୍କୁ ଆଲେକ୍ଜାଣ୍ଡର ଯେତେବେଳେ ପ୍ରଶ୍ନକଲେ ‘ତାଙ୍କଠାରୁ ସେ କିଭଳି ବ୍ୟବହାର ଆଶା କରନ୍ତି’, ନିର୍ଭୀକ ଭାବରେ ପୁରୁ ଉତ୍ତର ଦେଲେ, “ଜଣେ ରାଜା ପ୍ରତି ଅନ୍ୟଜଣେ ରାଜାର ବ୍ୟବହାର ଯେପରି ତାହା ସେ ଆଶା କରନ୍ତି ।”

ଏଭଳି ଜଣେ ଭାରତୀୟ ରାଜାଙ୍କ ସାହସ ଓ ବୀରତ୍ୱ ଆଲେକ୍ଜାଣ୍ଡରଙ୍କ ହୃଦୟକୁ ଜୟ କରିଥିଲା । ସେ କେବଳ ତାଙ୍କ ଜୀବନରକ୍ଷା କରିନଥିଲେ, ତାଙ୍କୁ ସସମ୍ମାନେ ତାଙ୍କର ରାଜ୍ୟ ଫେରାଇ ଦେଇଥିଲେ । ସେଠାରୁ ଆଲେକ୍ଜାଣ୍ଡର ପୂର୍ବଦିଗକୁ ଅଗ୍ରସର ହୋଇ ଆହୁରି ଅଧିକ ରାଜ୍ୟ ଜୟ କରିବାକୁ ଆଗ୍ରହ ପ୍ରକାଶ କରିଥିଲେ । କିନ୍ତୁ ତାଙ୍କର ଯୁଦ୍ଧକ୍ଳାନ୍ତ ସୈନିକମାନେ ଆଉ ଯୁଦ୍ଧ କରିବାକୁ ପ୍ରସ୍ତୁତ ନଥିଲେ । ଏତଦ୍‌ବ୍ୟତୀତ ମଗଧର ଶକ୍ତିଶାଳୀ ନନ୍ଦ ସାମ୍ରାଜ୍ୟର ମୁକାବିଲା କରିବା ପାଇଁ ଗ୍ରୀକ୍ ସୈନ୍ୟମାନେ ସାହସ କରିପାରିଲେ ନାହିଁ । ତେଣୁ ବାଧ୍ୟହୋଇ ଆଲେକ୍ଜାଣ୍ଡର ଦେଶ ଜୟ ଆଶା ପରିତ୍ୟାଗ କରି ସ୍ୱଦେଶକୁ ଫେରିଗଲେ । ସେ ସ୍ୱଦେଶ ଫେରିବା ବାଟରେ ବାବିଲୋନ୍‌ଠାରେ ଜୁରରେ ଆକ୍ରାନ୍ତ ହୋଇ ଖ୍ରୀ:ପୂ: ୩୨୩ ମସିହାରେ ମାତ୍ର ୩୨ ବର୍ଷ ବୟସରେ ମୃତ୍ୟୁ ବରଣ କରିଥିଲେ ।



ପୁରୁ ଓ ଆଲେକ୍ଜାଣ୍ଡର

ଆଲେକ୍ଜାଣ୍ଡରଙ୍କ ପରି ଆଉ କେତେଜଣ ଦିଗ୍‌ବିଜୟୀ ବୀରଙ୍କ ନାମ ସଂଗ୍ରହ କରି ଏକ ତାଲିକା ପ୍ରସ୍ତୁତକର ।

ଆଲେକ୍ଜାଣ୍ଡରଙ୍କ ଆକ୍ରମଣର ପ୍ରଭାବ :

ଆଲେକ୍ଜାଣ୍ଡରଙ୍କ ଆକ୍ରମଣର ଫଳାଫଳ ସୁଦୂରପ୍ରସାରୀ ଥିଲା । ତାଙ୍କ ଆକ୍ରମଣ ଭାରତୀୟ ସମାଜକୁ ଗଭୀରଭାବରେ ପ୍ରଭାବିତ କରିଥିଲା । ଯଥା :

- ◆ ଆଲେକ୍ଜାଣ୍ଡରଙ୍କ ଆକ୍ରମଣ ଭାରତରେ ରାଜନୈତିକ ଏକତା ଆଣିବାରେ ସାହାଯ୍ୟ କଲା । ତାଙ୍କପରେ ଭାରତରେ ଏକ ବିଶାଳ ମୌର୍ଯ୍ୟ ସାମ୍ରାଜ୍ୟ ଗଠନ ହେବା ସମ୍ଭବ ହୋଇଥିଲା ।
- ◆ ଏହି ଆକ୍ରମଣ ଦ୍ୱାରା ଭାରତ ଓ ଇଉରୋପ ମଧ୍ୟରେ ବାଣିଜ୍ୟର ପ୍ରସାର ହେଲା ।
- ◆ ଭାରତ ଓ ଗ୍ରୀକ୍ ରାଜ୍ୟ ମଧ୍ୟରେ ସାଂସ୍କୃତିକ ସମ୍ପର୍କ ସ୍ଥାପିତ ହେଲା ।
- ◆ ପୂର୍ବରୁ ଭାରତ ଓ ଗ୍ରୀସ୍ ମଧ୍ୟରେ ଏକମାତ୍ର ସ୍ଥଳପଥ ଥିଲା । ଏହି ଆକ୍ରମଣ ଫଳରେ ଗୀଟି ସ୍ଥଳପଥ ଓ ଗୋଟିଏ ଜଳପଥ ଆବିଷ୍କୃତ ହେଲା ।
- ◆ ଭାରତ ଓ ଗ୍ରୀକ୍ କଳାର ମିଶ୍ରଣରେ ଗାନ୍ଧାର କଳା ସୃଷ୍ଟି ହେଲା ।
- ◆ ମୋଟ ଉପରେ କହିବାକୁଗଲେ ଆଲେକ୍ଜାଣ୍ଡରଙ୍କ ଆକ୍ରମଣ ଦ୍ୱାରା ପ୍ରାଚ୍ୟ ଓ ପାଶ୍ଚାତ୍ୟ ଦେଶମାନଙ୍କ ମଧ୍ୟରେ ସଂପର୍କ ସ୍ଥାପିତ ହୋଇପାରିଥିଲା ।

ଅଭ୍ୟାସ

୧. ନିମ୍ନଲିଖିତ ପ୍ରଶ୍ନଗୁଡ଼ିକର ୫୦ଗୋଟି ଶବ୍ଦରେ ଉତ୍ତର ଦିଅ ।

- (କ) ପାରସ୍ୟ ସମ୍ରାଟ ପ୍ରଥମ ଡେରାୟାସ୍ କାହିଁକି ଭାରତ ଆକ୍ରମଣ କରିଥିଲେ ?
- (ଖ) ଆଲେକ୍ଜାଣ୍ଡର ଭାରତ ଆକ୍ରମଣ କରିବାର କାରଣ କ'ଣ ?
- (ଗ) ପୁରୁ କିଏ ? ଆଲେକ୍ଜାଣ୍ଡରଙ୍କ ସହିତ ତାଙ୍କର କ'ଣ ସମ୍ପର୍କ ଥିଲା ?
- (ଘ) ଆଲେକ୍ଜାଣ୍ଡରଙ୍କ ଆକ୍ରମଣର ଫଳାଫଳ କ'ଣ ଥିଲା ?
- (ଙ) ଖ୍ରୀ:ପୂ: ୬୫ ଶତାବ୍ଦୀରେ ପାରସ୍ୟର କେଉଁ ରାଜା ଭାରତ ଆକ୍ରମଣ କରିଥିଲେ ଓ କାହିଁକି ?

୨. ବନ୍ଧନୀ ମଧ୍ୟରୁ ଉପଯୁକ୍ତ ଶବ୍ଦ ବାଛି ଶୂନ୍ୟସ୍ଥାନ ପୂରଣ କର ।

- (କ) ତକ୍ଷଶିଳା _____ ରାଜ୍ୟର ରାଜଧାନୀ ଥିଲା (କାମ୍ବୋଜ, ମଗଧ, ଗାନ୍ଧାର, ପଞ୍ଜାବ)
- (ଖ) ଡେରାୟାସ୍ _____ ରେ ପାରସ୍ୟର ଶାସନଭାର ଗ୍ରହଣ କଲେ ।
(ଖ୍ରୀ:ପୂ: ୪୬୮, ଖ୍ରୀ:ପୂ: ୫୨୨, ଖ୍ରୀ:ପୂ: ୩୨୨, ଖ୍ରୀ:ପୂ: ୪୨୭)
- (ଗ) ଆଲେକ୍ଜାଣ୍ଡର _____ ବର୍ଷରେ ସିଂହାସନ ଆରୋହଣ କରିଥିଲେ ।
(୧୭ବର୍ଷ, ୧୮ବର୍ଷ, ୧୯ବର୍ଷ, ୨୦ ବର୍ଷ)

୩. ଗୋଟିଏ ବାକ୍ୟରେ ଉତ୍ତର ଦିଅ ।

- (କ) ଫିଲିପ୍ କେଉଁ ରାଜ୍ୟର ରାଜା ଥିଲେ ?
- (ଖ) ଆଲେକ୍ଜାଣ୍ଡାରଙ୍କ ଶିକ୍ଷା ଗୁରୁ କିଏ ?
- (ଗ) ଆଲେକ୍ଜାଣ୍ଡାର୍ କେଉଁ ନଗର ପ୍ରତିଷ୍ଠା କରିଥିଲେ ?
- (ଘ) ଅମ୍ବି କେଉଁ ଦେଶର ରାଜା ଥିଲେ ?
- (ଙ) ଉତ୍ତର ଭାରତର ସବୁଠାରୁ ଶକ୍ତିଶାଳୀ ରାଜା କିଏ ଥିଲେ ?
- (ଚ) ଭାରତୀୟମାନେ ପାରସ୍ୟବାସୀଙ୍କ ଠାରୁ କେଉଁ ଲିପି ଶିଖିଥିଲେ ?



ତୁମପାଇଁ କାମ :



ବିଭିନ୍ନ ଦିଗ୍‌ବିଜୟୀ ସମ୍ରାଟମାନଙ୍କ ଚିତ୍ର ସଂଗ୍ରହ କରି ସେମାନଙ୍କ ବିଷୟରେ ବିବରଣୀ ପ୍ରସ୍ତୁତ କର ।